

# میں نثار تیرے کلام پر

**10 September 2026**

(For Islamic Brothers)

ہند بھر میں دعوت اسلامی (انڈیا) کے ہفتہ وار

اجتماعات میں ہونے والا بیان



10 ستمبر 2026ء (متوقع اسلامی تاریخ: 28 ربیع الاول 1448ھ)

کوہند بھر میں دعوتِ اسلامی انڈیا کے ہفتہ وار اجتماعات میں ہونے والا بیان

## میں نثار تیرے کلام پر

﴿حضور صَلَّی اللہُ عَلَیْہِ وَاٰلِہٖ وَسَلَّم کے مبارک کلام کے پیارے پیارے واقعات پر مشتمل بیان﴾

اس بیان میں آپ جان سکیں گے...

❁... اُس دہن کی طراوت پہ لاکھوں سلام صفحہ: 5

❁... اِس رُباں سے ہمیشہ حق ہی نکلتا ہے صفحہ: 8

❁... اُبو غمیر کی چڑیا صفحہ: 11

❁... ایک عظیم سُنّت صفحہ: 15

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوَةُ وَالسَّلَامُ عَلٰى خَاتَمِ النَّبِيِّنَّ ط

اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوَةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ

اَلصَّلٰوَةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ

نَوَيْتُ سُنَّتَ الْاِعْتِكَافِ (ترجمہ: میں نے سنتِ اعتکاف کی نیت کی)

پیارے اسلامی بھائیو! جب کبھی داخل مسجد ہوں، یاد آنے پر اعتکاف کی نیت کر لیا کریں کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آبِ زمِ زم یا دم کیا ہو اپانی پینے کی بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضمنناً جائز ہو جائیں گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ تعالیٰ کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

## درودِ پاک کی فضیلت

فرمانِ آخری نبی، رسولِ ہاشمی صلی اللہ علیہ وآلہ وسلم

حَيْثُ مَا كُنْتُمْ فَصَلُّوْا عَلٰیَّ فَاِنَّ صَلَاتَكُمْ تَبْلُغُنِيْ

ترجمہ: تم جہاں بھی ہو مجھ پر درود پڑھو کہ تمہارا درود مجھ تک پہنچتا ہے۔

(معجم کبیر، 82/3، حدیث: 2729)

بیٹھتے اٹھتے، جاگتے سوتے | ہو الہی مرا شِعار درود

(ذوقِ نعت، صفحہ: 124)

**وضاحت:** یا اللہ پاک! ایسی توفیق عطا فرما کہ بیٹھتے، اٹھتے، سوتے، جاگتے بس ہر وقت درودِ پاک پڑھتے رہنے کی عادت بن جائے۔ اَمِینَ بِجَاہِ خَاتِمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## بیان سننے کی نیتیں

فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم: اَفْضَلُ الْعَمَلِ النَّیَّةُ الصَّادِقَةُ سچی نیت سب سے افضل عمل ہے۔<sup>(1)</sup> اے عاشقانِ رسول! ہر کام سے پہلے اچھی اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی اچھی نیتیں کر لیجئے! مثلاً نیت کیجئے! ﴿عَلَّمَ سِکْخَہٗ﴾ علم سیکھنے کے لئے پورا بیان سنوں گا ﴿بَادَبَ یُثْھُوں﴾ باادب بیٹھوں گا ﴿دَوْرَانِ بَیَانِ سُسْتِی سے بچوں گا ﴿اِبْنِی اِصْلَاح کے لئے بیان سنوں گا ﴿جُو سُنُوں گا دوسروں تک پہنچانے کی کوشش کروں گا۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## ان کلمات کی گہرائی تو سمندر جیسی ہے

ایک صحابی ہوئے ہیں: حضرت ضِمَادُ بْنُ ثَعْلَبَہِ اَزْدِی رَضِیَ اللہُ عَنْہُ۔ آپ نے ابتدائے اسلام ہی میں ایمان قبول کر لیا تھا بلکہ آپ وہ خوش بخت ہیں کہ پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے ابھی اِغْلَانِ نبوت نہیں فرمایا تھا، اس سے پہلے بھی آپ کے دوست تھے۔ حضرت ضِمَادُ رَضِیَ اللہُ عَنْہُ طَبِیْب (یعنی ڈاکٹر) تھے اور اُس دور کے طَوْر طریقے کے مطابق دَم بھی کیا کرتے تھے۔ آپ یمن میں رہتے تھے، وہیں لوگوں کا علاج کرتے تھے۔<sup>(2)</sup>

1...جامع صغیر، صفحہ 81، حدیث: 1284

2...الاستیعاب، جلد: 2، صفحہ: 303۔

آپ کے اسلام قبول کرنے کا واقعہ بڑا دلچسپ ہے۔ آئیے! سنتے ہیں: مُسْلِم شریف میں حضرت عبد اللہ بن عباس رَضِیَ اللہُ عَنْہُمَا سے روایت ہے، فرماتے ہیں: جنابِ ضَمَاد (جو اس وقت تک مسلمان نہیں تھے) اور مُنْتَر و غیرہ کر کے جن نکالا کرتے تھے، ایک دِن آپ مَکہ مکرمہ آئے۔ یہاں غیر مُسْلِموں نے مشہور کر رکھا تھا کہ حضرت مُحَمَّد صَلَّی اللہُ عَلَیْہِ وَاٰلِہٖ وَسَلَّم (مَعَاذِ اللہ!) مَجْنُون ہو گئے ہیں۔ جنابِ ضَمَاد نے جب یہ سنا تو بولے: میں انہیں دیکھوں، ہو سکتا ہے کہ میرے مُنْتَر سے انہیں شفا مل جائے۔ چنانچہ جنابِ ضَمَاد بارگاہِ رسالت میں حاضر ہو گئے۔

سُبْحَنَ اللہ! اس پاک بارگاہ کی تو کیا شان ہے...!! مولانا حَسَن رضا خان رَحْمَۃُ اللہ عَلَیْہِ لکھتے ہیں:

اُن کے جلووں میں ہیں یہ دلچسپیاں | جو وہاں پہنچا، وہیں کا ہو گیا

(ذوقِ نعت، صفحہ: 35)

جنابِ ضَمَاد نے رسولِ ذیشان، مکی مدنی سلطان صَلَّی اللہُ عَلَیْہِ وَاٰلِہٖ وَسَلَّم کی خدمت میں عرض کیا: میں جن نکالنے کا مُنْتَر جانتا ہوں، اللہ پاک نے میرے ہاتھ میں شفا بھی رکھی ہے، کیا آپ کو دَم کر دوں...؟

اللہ اَکْبَر! جو تمام جہانوں بلکہ خُود جنّات کے بھی نبی ہیں، بھلا اُن کو کسی جن کا کیا خطرہ...!! اَضَل میں دَم کی ضرورت تو جنابِ ضَمَاد کو تھی۔ چنانچہ آپ صَلَّی اللہُ عَلَیْہِ وَاٰلِہٖ وَسَلَّم نے انہیں دَم کر دیا۔ کیا دَم کیا؟ سنئے! روایت کے الفاظ ہیں: رسولِ ذیشان، مکی مدنی سلطان صَلَّی اللہُ عَلَیْہِ وَاٰلِہٖ وَسَلَّم نے جنابِ ضَمَاد کی بات سُن کر فرمایا:

اِنَّ الْحَمْدَ لِلّٰہِ، نَحْمَدُکَ وَنُسْتَعِیْنُکَ، مَنْ یَّهْدِہٖ اللہُ فَلَا مُضِلَّ لَہٗ، وَمَنْ یُضِلِّہٖ فَلَا هَادِیَ لَہٗ  
وَأَشْہَدُ اَنْ لَا اِلٰہَ اِلَّا اللہُ وَحْدَہٗ لَا شَرِیْکَ لَہٗ وَاَنَّ مُحَمَّدًا عَبْدُہٗ وَرَسُولُہٗ

**ترجمہ:** بے شک سب تعریفیں اللہ پاک کی ہیں، ہم اس کی حمد کرتے، اس سے مدد چاہتے ہیں، جسے اللہ پاک ہدایت بخشے، اسے کوئی گمراہ نہیں کر سکتا اور جو اس کی بارگاہ سے دھتکارا ہوا ہو، اسے کوئی ہدایت نہیں دے سکتا اور میں گواہی دیتا ہوں کہ اللہ پاک کے سوا کوئی عبادت کے لائق نہیں، وہ تنہا ہے، اس کا کوئی شریک نہیں اور بے شک مُحَمَّد اللہ پاک کے بندے اور رسول ہیں۔

پیارے نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم کے یہ چند مبارک جملے جنابِ ضَمَاد پر اثر کر گئے، کہنے لگے: اے مُحَمَّد صَلَّی اللہُ عَلَیْہِ وَاٰلِہٖ وَسَلَّم! یہ (پیارے پیارے) کلمات پھر سنائیے! آپ صَلَّی اللہُ عَلَیْہِ وَاٰلِہٖ وَسَلَّم نے اپنی بابرکت زَبان سے پھر یہی کلمات ارشاد فرمائے، جنابِ ضَمَاد بولے: ایک بار پھر سنا دیجئے! آپ صَلَّی اللہُ عَلَیْہِ وَاٰلِہٖ وَسَلَّم نے تیسری بار یہی کلمات ارشاد فرمائے۔ اب تو جنابِ ضَمَاد کا سینہ روشن ہو چکا تھا، بولے: ﴿میں نے کَاہنوں کا کلام بھی سنا ہے﴾ جاؤ وگروں کی باتیں بھی سُنی ہیں ﴿شاعروں کے اشعار بھی سُنے ہیں لیکن آج تک ایسا کلام کبھی نہیں سنا، اِن مبارک کلمات کی گہرائی تو سمندر جیسی ہے۔ یہ کہہ کر جنابِ ضَمَاد نے ہاتھ آگے بڑھایا اور کہا: هَاتِيْكَ اُبَايَعُكَ عَلَى الْاِسْلَامِ اے مَحْجُوب صَلَّی اللہُ عَلَیْہِ وَاٰلِہٖ وَسَلَّم! ہاتھ بڑھائیے! کلمہ پڑھا کر مجھے اپنا بنا لیجئے! ﴿۱﴾

|                                 |                              |
|---------------------------------|------------------------------|
| آپ کے دُر کی عجب توقیر ہے       | جو یہاں کی خاک ہے، اُکسیر ہے |
| کام جو اُن سے ہوا، پُورا ہوا    | اُن کی جو تدبیر ہے، تقدیر ہے |
| جس سے باتیں کی، انہیں کا ہو گیا | واہ! کیا تقریر پُر تاثیر ہے  |

(ذوقِ نعت، صفحہ: 224)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## اُس دہن کی طرِ اَوْت پہ لاکھوں سلام

سُبْحَنَ اللہ! پیارے اسلامی بھائیو! رسولِ ذیشان، مکی مدنی سلطان صَلَّی اللہُ عَلَیْہِ وَاٰلِہٖ وَسَلَّم کے کلام پاک کی بھی کیا زلی شان ہے...!! آپ صَلَّی اللہُ عَلَیْہِ وَاٰلِہٖ وَسَلَّم سر تا پایا معجزہ ہی معجزہ ہیں ❀ ہاتھ مبارک بھی معجزہ ❀ آنکھ مبارک بھی معجزہ ❀ بینی (یعنی ناک) مبارک بھی معجزہ ❀ اور قربان جائیے! اُدھن مبارک (یعنی مُنہ کا اندرونی حصہ) بھی معجزہ ہے ❀ اُس دہن مبارک میں بننے والا لُعَاب شریف (یعنی ٹھوک مبارک) کھاری (نمکین) کنویں میں پڑ جائے تو اسے میٹھا کر دیتا ہے ❀ نکلی ہوئی آنکھ میں لگے تو آنکھ ٹھیک بھی ہو جاتی ہے، پہلے سے زیادہ روشن بھی ہو جاتی ہے ❀ ٹوٹے ہوئے بازو پر لگے تو بازو جڑ جاتا ہے ❀ کسی کے مُنہ میں چلا جائے تو سب گندی عادات سے نجات بخش دیتا ہے ❀ اور اِس دہن مقدّس سے نکلے ہوئے الفاظ کی یہ تاثیر ہے کہ کانوں کے رستے دل میں اُترتے ہیں اور دل کی تمام سیاہیاں دُور کر کے دل کو روشن اور چمکدار کر دیتے ہیں۔

## مُنبرِ مجھوم اٹھا

پیارے اسلامی بھائیو! حضرت ضمادِ رَضِی اللہُ عنہ جیتے جاگتے انسان تھے ❀ اُن میں رُوح بھی تھی ❀ سانسیں بھی چل رہی تھیں ❀ صُرفِ دل مُردہ تھا، پیارے نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم کے کلام مبارک کی تاثیر سے ان کا دل زندہ ہو گیا...!! مگر یاد رکھئے گا کہ یہ کلام مبارک صُرف مُردہ دلوں کو ہی زندہ نہیں کرتا بلکہ بے جان چیزوں میں بھی جان ڈال دیتا ہے۔

حضرت عبد اللہ بن عمر رَضِی اللہُ عنہما سے روایت ہے، فرماتے ہیں: ایک دن رسولِ ذیشان، مکی مدنی سلطان صَلَّی اللہُ عَلَیْہِ وَاٰلِہٖ وَسَلَّم مُنبرِ مبارک پر تشریف لائے، آپ نے خطبہ دیتے ہوئے یہ آیت کریمہ تلاوت فرمائی:



وَمَا قَدَرُوا اللَّهَ حَقَّ قَدْرِهِ ۖ تَرْجَمُهُ كَثُرَ الْإِعْزَافُ : اور انہوں نے اللہ کی قدر نہ  
(پارہ: 24، سورہ زمر: 67) کی جیسا اس کی قدر کرنے کا حق تھا۔

پھر آپ صَلَّی اللہُ عَلَیْہِ وَاٰلِہٖ وَسَلَّم پُر جوش انداز میں اللہ پاک کی شانیں بیان کرنے لگے،  
آپ صَلَّی اللہُ عَلَیْہِ وَاٰلِہٖ وَسَلَّم کے اس کلام مبارک کو سُن کر لکڑی کا بنا ہوا مُنْبَرُ مبارک بھی جھومنے  
لگا، حُضُور صَلَّی اللہُ عَلَیْہِ وَاٰلِہٖ وَسَلَّم خطبہ دے رہے تھے اور مُنْبَرِیوں جھوم رہا تھا کہ ہمیں خطرہ ہو  
گیا کہ کہیں آپ صَلَّی اللہُ عَلَیْہِ وَاٰلِہٖ وَسَلَّم کو تکلیف نہ پہنچ جائے۔<sup>(1)</sup>

اُس کی باتوں کی لذت پہ لاکھوں درود | اُس کے خطبے کی ہیبت پہ لاکھوں سلام  
(حدائق بخشش، صفحہ: 302)

**وضاحت:** پیارے آقا صَلَّی اللہُ عَلَیْہِ وَاٰلِہٖ وَسَلَّم کی مُبارک باتوں کی لذت پر لاکھوں درود  
ہوں اور آپ کے رُعب دار خطبے پر لاکھوں سلام ہوں۔  
مداح حبیب مولانا جمیل رضوی رَحْمۃُ اللہِ عَلَیْہِ لکھتے ہیں:

قرآن کلام باری ہے اور تیری زباں سے جَاری ہے  
کیا تیری فصاحت پیاری ہے اور تیری بلاغت کیا کہنا  
باتوں سے ٹپکتی لذت ہے، آنکھوں سے برستی رحمت ہے  
خطبے سے چمکتی ہیبت ہے اے شاہِ رسالت کیا کہنا

(قبالہ بخشش، صفحہ: 85، 86)

صَلُّوْا عَلَی الْحَبِیْب! صَلَّی اللہُ عَلَی مُحَمَّدٍ



## کیا شانِ عالی ہے

پیارے اسلامی بھائیو! یہاں غور کرنے کی ایک بات ہے۔ کلام کسے کہتے ہیں؟ ہمارے سینے میں، پھیپھڑوں کے اندر ہوا ہوتی ہے، جب ہم بولنے کا ارادہ کرتے ہیں تو وہاں سے وہ ہوا اُٹھتی ہے، پھر گلے اور مُنہ کے مختلف حصّوں سے ٹکرا کر لفظوں کی صورت اختیار کرتی ہے۔ یعنی یہ جو ہمارے الفاظ ہیں، یہ سینے سے اُٹھنے والی اس ہوا سے بنتے ہیں، لفظوں کا جو فرق ہے، یہ حَارج کے ذریعے ہوتا ہے ﴿اگر وہ ہوا حلق کے نیچے والے حصّے سے ٹکرا کر نکلے تو ہمزہ بنتا ہے﴾ حلق کے درمیان والے حصّے سے ٹکرا کر نکلے تو عین بنتا ہے ﴿زبان کی جڑ اور تالو کے سخت حصّے سے ٹکرا کر نکلے تو کاف بنتا ہے﴾ دونوں ہونٹوں کے تروالے حصّے سے ٹکرا کر نکلے تو باء بنتا ہے ﴿غرض کہ اُصل وہ سینے سے اُٹھنے والی ہوا ہے، اُسی سے الفاظ بنتے ہیں، اُسی سے جملے بنتے ہیں، اُسی سے کلام بنتا ہے۔ اب سوچنے کی بات ہے، نبی اکرم، نُورِ مجسم صَلَّی اللہُ عَلَیْہِ وَاٰلِہٖ وَسَلَّم کے سینہ مبارک سے اُٹھنے والی وہ مقدّس ہوا، جب زبَانِ مُبارک کے ذریعے کلام بن کر نکلتی ہے تو اُس ہوا میں یہ تاثیر آجاتی ہے کہ مُردے تو مُردے رہے، بالکل بے جان چیزیں، جن میں کبھی جان تھی ہی نہیں، اُن میں بھی جان پڑ جاتی ہے، وہ بھی اس کلام مبارک کو سُن کر جھومنے لگ جاتی ہیں۔

اب سوچئے! جب سینہ مبارک سے اُٹھنے والی اس ہوا کی یہ تاثیر ہے تو پھر ﴿مبارک ہاتھوں کی تاثیر کیا ہوگی﴾ پیاری پیاری، سہانی سہانی آنکھوں کی شان کیا ہوگی ﴿کانوں کی شان کیا ہوگی﴾ سراپائے مصطفیٰ کی تاثیر کیا ہوگی....؟ مولانا حسن رضا خان صاحب رَحْمَةُ اللہِ عَلَیْہِ نے کیا خوب کہا ہے:

سر سے پا تک ہر ادا ہے لاجواب | خوب رویوں میں نہیں تیرا جواب  
حُسن ہے بے مثل، صورت لاجواب | میں فدا تُم آپ ہو اپنا جواب  
تم سے اُس بیمار کو صحت ملے | جس کو دے دیں حضرت عیسیٰ جواب

(ذوقِ نعت، صفحہ: 88، 89 ملقطاً)

**وضاحت:** یارسول اللہ صَلَّی اللہُ عَلَیْہِ وَاٰلِہٖ وَسَلَّم! سر سے پاؤں تک آپ کی ہر ادا ہی لاجواب ہے، جتنے حُسن والے ہیں، ان سب میں لاجواب حُسن آپ کا ہے، آپ کا حُسن بے مثل ہے، صورت مبارک لاجواب ہے، قربان جاؤں...!! آپ وہ ہیں کہ بس آپ ہی اپنا جواب ہیں۔ حضرت عیسیٰ عَلَیْہِ السَّلَام اللہ پاک کے نبی ہیں، آپ کا یہ معجزہ قرآن کریم میں ارشاد ہوا کہ آپ پیدائشی اندھوں اور کوڑھیوں کو صُرف ہاتھ لگا کر شفا یاب کر دیتے تھے، مولانا حُسن رضا خان صاحب رَحْمَةُ اللہ عَلَیْہِ فرما رہے ہیں: یارسول اللہ صَلَّی اللہُ عَلَیْہِ وَاٰلِہٖ وَسَلَّم! حضرت عیسیٰ عَلَیْہِ السَّلَام جیسے شفا بخش نبی بھی جس بیمار کو جواب دیدیں، آپ وہ ذیشان ہیں، آپ کے در سے ایسے مریضوں کو بھی شفا مل جاتی ہے۔

## اِس زباں سے ہمیشہ حق ہی نکلتا ہے

ابوداؤد شریف حدیث پاک کی مشہور اور معتبر کتاب ہے، اس میں حدیث پاک ہے، صحابی رسول حضرت عبد اللہ بن عمرو رَضِیَ اللہُ عَنْہُ فرماتے ہیں: میری عادت تھی، پیارے نبی، رسول ہاشمی صَلَّی اللہُ عَلَیْہِ وَاٰلِہٖ وَسَلَّم سے جو کچھ بھی سنتا، اسے لکھ لیا کرتا تھا۔ قریش کے کچھ لوگ مجھے کہنے لگے: اے عبد اللہ! انسان کی کیفیات بدلتی رہتی ہیں ❀ کبھی آدمی غصے میں ہوتا ہے ❀ کبھی خوشی کی کیفیت ہوتی ہے، لہذا آپ صَلَّی اللہُ عَلَیْہِ وَاٰلِہٖ وَسَلَّم کی ہر بات نہ لکھا کرو! فرماتے ہیں: یہ سُن کر میں نے لکھنا چھوڑ دیا۔ پھر میں نے یہ سارا مُعاملہ رسول اکرم صَلَّی اللہُ عَلَیْہِ

وَاللّٰہِ وَسَلَّم کی خِدْمَت میں عرض کیا۔ آپ صَلَّی اللہُ عَلَیْہِ وَاٰلِہٖ وَسَلَّم نے اپنی اُنکلی مُبَارَک سے اپنے مُنہ کی طرف اشارہ کرتے ہوئے فرمایا: اُکْتُبْ یعنی اے عبد اللہ! میری ہر بات لکھا کرو! فَوَالَّذِیْ نَفْسِیْ بَیْدَہٗ، مَا یَخْرُجُ مِنْہٗ اِلَّا حَقٌّ اُس ذات کی قسم جس کے قبضے میں میری جان ہے...!! اِس (زبان) سے حق کے سوا کچھ نہیں نکلتا۔<sup>(1)</sup>

سُبْحٰنَ اللہ! میرے آقا صَلَّی اللہُ عَلَیْہِ وَاٰلِہٖ وَسَلَّم کے کلام پاک کی کیا زِالی شان ہے...!! ایک ہم جیسے نکلے لوگ ہیں ❀ غُصّے میں ہوں تو اَوَّل فَوَل بکنے لگتے ہیں ❀ خُوشی میں ہوں تو پتا ہی نہیں چلتا، بول کیا رہے ہیں ❀ کسی کی تعریف کرنے پر آئیں تو جھوٹے مبالغے کر کے تعریفوں کے پُل باندھ دیتے ہیں ❀ کسی کی بُرائی کرنے پر آئیں تو جھوٹے الزامات لگا ڈالتے ہیں مگر قربان جانیے! یہ میرے آقا صَلَّی اللہُ عَلَیْہِ وَاٰلِہٖ وَسَلَّم کا مُبَارَک کلام ہے ❀ حالتِ جلال میں ہوں، تب بھی حق بولتے ہیں ❀ خُوشی کی کیفیت میں ہوں تب بھی حق ہی فرماتے ہیں ❀ غرض کہ کسی بھی کیفیت میں اِس زَبان مُبَارَک سے کبھی غلط بات تو دُور کی بات ہے، ایک غلط حرف بھی کبھی ادا نہیں ہوا ہے۔

## جن کی ہر بات وحیِ خدا

اللہ پاک قرآن کریم میں آپ صَلَّی اللہُ عَلَیْہِ وَاٰلِہٖ وَسَلَّم کی شان بتاتے ہوئے فرماتا ہے:

وَمَا یَنْطِقُ عَنِ الْهَوٰی ۚ اِنْ هُوَ اِلَّا وَحٰیؕ  
 ترجمہ: کثر العرفان : اور وہ کوئی بات خواہش سے نہیں کہتے۔ وہ وحی ہی ہوتی ہے جو انہیں کی جاتی ہے۔  
 (پارہ: 27، سورۃ نجم: 3، 4)

مشہور مُفسّر قرآن مفتی احمد یار خان نعیمی رَحْمَةُ اللّٰهِ عَلَیْہِ اِس آیت کریمہ کے تحت فرماتے ہیں: ان آیات کے 2 مطلب ہو سکتے ہیں: (1): پیارے مَحْبُوب صَلَّی اللّٰهُ عَلَیْہِ وَاٰلِہٖ وَسَلَّم فَاِنِی اللّٰہ کے اُس بلند ترین درجے پر پہنچے ہوئے ہیں کہ کلام رَبِّ وَاَحِدِ لاشَرِیک کا ہے مگر جاری اِس زَبان پاک سے ہو رہا ہے (2): دوسرا مطلب یہ ہے کہ پیارے آقا، مکی مدنی مصطفیٰ صَلَّی اللّٰهُ عَلَیْہِ وَاٰلِہٖ وَسَلَّم کی زَبان مبارک پر جو بھی بات جاری ہو، اِس کی 2 ہی صورتیں ہوں گی: پہلی صورت یہ کہ وہ کلام رَبِّ کا مقدّس قرآن ہو گا دوسری صورت یہ کہ وہ حدیث کہلائے گی اور یہ دونوں ہی اللہ پاک کی طرف سے وحی ہیں۔ قرآن کو وحی جلی کہتے ہیں، اِس کی نماز میں تلاوت کی جاتی ہے۔ حدیث پاک کو وَحْیِ خَفِی کہتے ہیں، اِس کی نماز میں تلاوت نہیں ہوتی۔<sup>(1)</sup>

وَمَا يَنْطِقُ عَنِ الْهَوَىٰ | زَبَانِ مُقَدَّسٍ يٰہِ حَق بُولْتَا يٰہِ  
 پیارے اسلامی بھائیو! ان قرآنی آیات سے معلوم ہو گیا کہ پیارے مَحْبُوب صَلَّی اللّٰهُ عَلَیْہِ وَاٰلِہٖ وَسَلَّم جب بھی ہونٹوں کو کھولتے ہیں، زَبان پاک کو حرکت دیتے ہیں تو اِس میں نفس کی خواہش کا کچھ بھی حصّہ شامل نہیں ہوتا۔ اعلیٰ حضرت اِمَامِ اِلِسْنَتِ اِمَامِ احمد رضا خان رَحْمَةُ اللّٰهِ عَلَیْہِ فرماتے ہیں:

وہ دہن جس کی ہر بات وَحْیِ خُدا | چشمہ عِلْم و حِکْمَت پہ لاکھوں سلام  
**وضاحت:** آپ کے مُنہ مبارک سے نکلنے والی ہر بات اللہ پاک کی وحی ہوتی ہے، آپ کا مُنہ مبارک، جو علم و حکمت کا چشمہ ہے اِس پر لاکھوں سلام ہوں۔

## ابو عمیر کی چڑیا

مشہور صحابی رسول حضرت انس بن مالک رضی اللہ عنہ کے چھوٹے بھائی تھے: حضرت ابو عمیر رضی اللہ عنہ۔ یہ ننھے بچے تھے اور انہوں نے ایک چڑیا پال رکھی تھی، اُس کے ساتھ کھیلا کرتے تھے، ایک دن پیارے آقا، مکی مدنی مصطفیٰ صلی اللہ علیہ وآلہ وسلم ان کے گھر تشریف لائے، کیا دیکھا کہ حضرت ابو عمیر رضی اللہ عنہ غمگین بیٹھے ہوئے ہیں۔

آپ صلی اللہ علیہ وآلہ وسلم نے پوچھا: اسے کیا ہوا؟ عرض کی گئی: یا رسول اللہ صلی اللہ علیہ وآلہ وسلم! ان کی چڑیا مر گئی ہے۔ پیارے نبی، مکی مدنی صلی اللہ علیہ وآلہ وسلم نے ان کا دل بہلانے کے لئے فرمایا: يَا أَبَا عُمَيْرٍ! مَا فَعَلَ الثُّغَيْرُ؟ یعنی اے ابو عمیر! چڑیا کا کیا ہوا...؟<sup>(1)</sup>

اب یہ ایک خاص واقعہ ہے، مختصر سی بات ہے ﴿آپ صلی اللہ علیہ وآلہ وسلم منبر پر خطبہ ارشاد نہیں فرما رہے تھے﴾ دُرس نہیں دے رہے تھے ﴿نیکی کی دعوت ارشاد نہیں فرما رہے تھے﴾ کسی آیت کی تشریح نہیں ہو رہی تھی ﴿بلکہ عام نازل حالت ہے، ہمارے ہاں بھی بچے بعض دفعہ غمگین ہو جاتے ہیں، اُداس ہوتے ہیں، ہم بھی اُنہیں بہلاتے ہیں مگر قربان جاییے! پیارے آقا، مکی مدنی مصطفیٰ صلی اللہ علیہ وآلہ وسلم نے صرف ایک غمگین بچے کو بہلانے کی خاطر، ان کے دل کو تسکین دینے کی خاطر صرف دو جملے ارشاد فرمائے، آپ صلی اللہ علیہ وآلہ وسلم کا یہ فرمانِ ذیشان بھی دین میں بڑا مقام رکھتا ہے، ایسا مقام کہ علمائے کرام نے اس حدیثِ پاک سے 400 علمی مسئلے نکالے ہیں۔<sup>(2)</sup>

1... الادب المفرد، باب الْكُنْيَةِ لِلنَّبِيِّ، صفحہ: 252، حدیث: 847۔

2... نیل الاہتاج، رقم: 541، صفحہ: 411۔

سُبْحَنَ اللّٰہ! یہ شانِ کلامِ مصطفیٰ ہے...! آپ صَلَّی اللہُ عَلَیْہِ وَاٰلِہٖ وَسَلَّم صرف مزاح میں کلام فرمائیں تو اُس سے کسی کام کی صرف ترغیب نہیں...!! ترغیب ہلکی ہوتی ہے، ترغیب تو ہم عام لوگوں کے جملوں سے بھی لے سکتے ہیں، اللہ والے جو ہوتے ہیں، وہ بچوں کی معمولی باتوں سے بھی عبرت کے مدنی پھول نکال لیا کرتے ہیں، یعنی ترغیب اور چیز ہوتی ہے، علمی مسائل اور ہوتے ہیں، قربان جانیئے! محبوبِ ذیشان صَلَّی اللہُ عَلَیْہِ وَاٰلِہٖ وَسَلَّم کے مزاح بھرے کلامِ پاک سے 400 علمی مسائل اخذ کئے جا رہے ہیں، جب مزاح بھرے کلام کی یہ شان ہے تو آپ صَلَّی اللہُ عَلَیْہِ وَاٰلِہٖ وَسَلَّم مُنْبَرِ مبارک پر جو خطبے ارشاد فرماتے تھے، ان کی شان کیا ہوگی...!! اعلیٰ حضرت رَحْمَۃُ اللہِ عَلَیْہِ لکھتے ہیں نا:

میں نثار تیرے کلام پر، ملی یوں تو کس کو زباں نہیں  
وہ سخن ہے جس میں سخن نہ ہو، وہ بیاں ہے جس کا بیاں نہیں

(حدائقِ بخشش، صفحہ: 107)

**وضاحت:** ہر کلام کرنے والے کے کلام پر اعتراض ہو سکتا ہے مگر اے میرے آقا صَلَّی اللہُ عَلَیْہِ وَاٰلِہٖ وَسَلَّم! میں آپ کے کلام پر قربان جاؤں، آپ کا کلام بے عیب ہے اور آپ ایسی گفتگو فرماتے ہیں جس کی خوبیاں بیان کرنے سے ہم قاصر ہیں۔

## مزاح میں بھی حق ہی بولتے ہیں

حضرت ابو ہریرہ رَضِیَ اللہُ عَنْہُ فرماتے ہیں: ایک دینِ پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے فرمایا: میں جو خبر بھی تمہیں دیتا ہوں، وہ یقیناً اللہ پاک کی طرف سے ہوتی ہے، اس میں کسی قسم کا شک و شبہ نہیں ہوتا۔<sup>(1)</sup> صحابہ کرام رَضِیَ اللہُ عَنْہُمْ نے عرض کیا: یا رسول



اللہ صَلَّی اللہُ عَلَیْہِ وَاٰلِہٖ وَسَلَّم! آپ ہم سے خوش طبعی بھی تو فرماتے ہیں؟ (کیا یہ خوش طبعی والا کلام بھی حق ہوتا ہے؟) فرمایا: اِنِّیْ لَا اَقُوْلُ اِلَّا حَقًّا بیشک میں حق کے سوا کچھ نہیں کہتا۔<sup>(1)</sup>

سُبْحَنَ اللہ! پیارے اسلامی بھائیو! یہ مزاح مصطفیٰ کی شان ہے کہ مزاح میں بھی جو کچھ فرماتے ہیں، حق ہی فرماتے ہیں، کبھی بھی زبان مبارک پر ناحق بات آتی ہی نہیں ہے۔

پسندِ حق تعالیٰ تیری ہر بات | ترے انداز خوش، تیری ادا خوش

(ذوقِ نعت، صفحہ: 139)

## خواہش پرستی والی باتیں

پیارے اسلامی بھائیو! یہاں ہمارے لئے بھی ایک سبق ہے۔ ہمارے آقا صَلَّی اللہُ عَلَیْہِ وَاٰلِہٖ وَسَلَّم کی کیا شان ہے؟

وَمَا یَنْطِقُ عَنِ الْهَوٰی ﴿۱﴾  
ترجمہ کنز العرفان: اور وہ کوئی بات خواہش سے نہیں کہتے۔ (پارہ: 27، سورہ نجم: 3)

ہمارے آقا صَلَّی اللہُ عَلَیْہِ وَاٰلِہٖ وَسَلَّم نفس کی خواہش سے کلام نہیں فرماتے۔ اب غور فرمائیے! ہمارا حال کیا ہے؟ شاید ہماری 100 میں سے 99 باتیں خواہشِ نفس ہی کی وجہ سے ہوتی ہیں ﴿۱﴾ دل چاہا باتیں کروں، کرنا شروع ہو گئے ﴿۲﴾ دل چاہا خوش گپیاں ہوں، خوش گپیاں شروع ہو گئیں ﴿۳﴾ نفس چاہتا ہے، ہم اپنے منہ میاں مٹھو بننا یعنی اپنے منہ، اپنی ہی تعریفیں کرنا شروع کر دیتے ہیں ﴿۴﴾ اپنی پوشیدہ نیکیاں ظاہر کرنا، ان پر اپنی بڑائیاں بیان کرنا شروع کر دیتے ہیں ﴿۵﴾ نفس چاہتا ہے تو لوگ غیبتیں بھی کرتے ہیں ﴿۶﴾ پچھلیاں بھی کرتے ہیں ﴿۷﴾ جھوٹ بھی بولتے ہیں ﴿۸﴾ مذاق



مسخری کی محفلیں بھی سبجتی ہیں ❁ ایک دوسرے پر جملے بھی کسے جاتے ہیں ❁ فضول باتیں بھی ہوتی ہیں ❁ زبان کے ذریعے گناہوں کا انبار بھی لگایا جاتا ہے۔

یہ حقیقت ہے کہ ہم پر وُحی نہیں آئے گی، وُحی کا دروازہ بند ہے، پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم آخری نبی بن کر تشریف لاپچکے ہیں، اب قیامت تک کوئی نیا نبی نہیں آئے گا، کسی پر وُحی نہیں اُترے گی، یعنی اگرچہ ہم وُحی کے ذریعے کلام نہیں کر سکتے مگر رَب کی رضا کے لئے تو کر سکتے ہیں...!! اللہ پاک جن باتوں سے ناراض ہوتا ہے، ان باتوں سے تو بچ سکتے ہیں۔ جن باتوں میں اللہ پاک کی رضا ملتی ہے، وہ باتیں تو ہم کر سکتے ہیں۔ مگر افسوس! آج عجیب دور ہو گیا ہے، جن باتوں میں اللہ پاک کی رضا ہے، وہ بولتے ہوئے ہمیں شرم آتی ہے، جھجک ہوتی ہے ❁ نیکی کی دعوت دینے میں رَب کی رضا ہے مگر ہم شر مارتے ہیں ❁ اذان پڑھنے میں رَب کی رضا ہے، ہم شر مارتے ہیں ❁ دُزس دینے میں رَب کی رضا ہے مگر ہم سے نہیں دیا جاتا، جھجک ہوتی ہے ❁ دوسری طرف دیکھئے! جن باتوں میں اللہ پاک کی ناراضی ہے، وہ باتیں لوگ انتہائی بے شرمی کے ساتھ کر رہے ہوتے ہیں ❁ فحش باتیں کی جاتی ہیں ❁ گالی دی جاتی ہیں ❁ غیبتیں اور چُغلیاں کی جاتی ہیں ❁ الزام تراشیاں بھی ہوتی ہیں ❁ بڑی دلیری کے ساتھ جھوٹ بھی بولا جاتا ہے، افسوس! یہ گناہوں بھری باتیں کرتے ہوئے لوگوں کو شرم نہیں آتی۔

|                                     |                                        |
|-------------------------------------|----------------------------------------|
| اللہ ہمیں کر دے عطا قُفْلِ مدینہ    | ہر ایک مسلمان لے لگا قُفْلِ مدینہ      |
| بک بک کی یہ عادت نہ سر حشر پھنسا دے | اللہ زباں کا ہو عطا قُفْلِ مدینہ       |
| بڑھتا ہے خموشی سے وقار اے مرے پیارے | اے بھائی! زباں پر تُو لگا قُفْلِ مدینہ |

(وسائلِ بخشش، صفحہ: 93 ملتطاً)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## ایک عظیم سنت

پیارے اسلامی بھائیو! یہ بھی پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی سنت ہے کہ آپ صَلَّی اللہُ عَلَیْہِ وَاٰلِہٖ وَسَلَّم فضول کچھ بھی نہیں بولتے تھے، جو فرماتے تھے، معنی خیز ہوتا تھا، حکمت سے بھرپور ہوتا تھا۔ لہذا ہمیں چاہئے کہ اس سنت پر بھی عمل کریں، زبان کی حفاظت کیا کریں، ہمیشہ اچھی بات ہی کیا کریں، فضول اور گناہوں بھری باتوں سے ہر دم بچتے رہا کریں۔ ﴿فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم ہے: جو مجھے اپنے 2 جبروں اور ٹانگوں کے درمیان کی چیز (یعنی زبان اور شرم گاہ) کی ضمانت دے میں اُسے جنت کی ضمانت (گارنٹی) دیتا ہوں۔﴾<sup>(1)</sup>

﴿ایک روایت میں ہے: بیشک جنت میں ایسے گھر ہیں جس کے اندر سے اُن کا باہر اور باہر سے اندر کا حصہ نظر آتا ہے۔ ایک دیہاتی نے عرض کیا: یا رسول اللہ صَلَّی اللہُ عَلَیْہِ وَاٰلِہٖ وَسَلَّم! یہ کس کے لئے ہیں؟ پیارے آقا صَلَّی اللہُ عَلَیْہِ وَاٰلِہٖ وَسَلَّم نے فرمایا: ﴿جو اچھی گفتگو کرے﴾ ﴿کھانا کھلائے﴾ مسلسل روزے رکھے اور رات کو جب لوگ سو جائیں تو نماز پڑھے۔﴾<sup>(2)</sup>

ایک اور حدیث پاک میں ہے: اچھی بات صدقہ ہے۔﴾<sup>(3)</sup>

|                                      |                                |
|--------------------------------------|--------------------------------|
| یارب! نہ ضرورت کے سوا کچھ کبھی بولوں | اللہ! زباں کا ہو عطا قفل مدینہ |
| اکثر مرے ہونٹوں پہ رہے ذکرِ محمدؐ    | اللہ! زباں کا ہو عطا قفل مدینہ |

(وسائلِ بخشش، صفحہ: 96)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

1... بخاری، کتاب الرقاق، باب حفظ اللسان، صفحہ: 1591، حدیث: 6474۔

2... ترمذی، کتاب صفہ الجنۃ، باب ما جاء فی صفۃ غرف الجنۃ، صفحہ: 597، حدیث: 2527۔

3... بخاری، کتاب الجہاد والسیر، باب من اخذ بالکاب ونحوہ، صفحہ: 768، حدیث: 2989 ملقطاً۔

## پیارے آقا صادق بھی ہیں، مَصْدُوق بھی ہیں

پیارے اسلامی بھائیو! ہمارے آقا و مولیٰ، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی ہر بات، ہر ہر فرمان حق، حق اور حق ہے۔ اِس زَبانِ پاک سے جو لفظ بھی نکلا، حق ہی نکلا، حق کے سوا کچھ نہیں نکلا۔ یہ بات اپنی جگہ حق ہے۔ اس کے ساتھ ساتھ صحابی رسول حضرت عبد اللہ بن مسعود رَضِیَ اللہُ عَنْہُ نے آپ صَلَّی اللہُ عَلَیْہِ وَاٰلِہٖ وَسَلَّم کی ایک اور شان بھی بیان کی ہے، فرماتے ہیں: **هُوَ الصَّادِقُ الْبَصْدُوقُ** یعنی پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم صادق بھی ہیں، مَصْدُوق بھی ہیں۔<sup>(1)</sup> یعنی سچے بھی ہیں اور اللہ پاک نے یہ شان بھی عطا فرمائی کہ جو فرمادیتے ہیں، ویسا ہی ہو جاتا ہے۔ کسی شاعر نے اسے یوں بیان کیا کہ

تمہارے مُنہ سے جو نکلی، وہ بات ہو کے رہی

کہا جو دن کو کہ شب ہے تو رات ہو کے رہی

**وضاحت:** یعنی پیارے آقا، رسولِ خُدا صَلَّی اللہُ عَلَیْہِ وَاٰلِہٖ وَسَلَّم کی شان یہ ہے کہ جو فرمادیتے ہیں، ویسا ہو جاتا ہے، اگر بالفرض دِن کا وقت ہو اور محبوب صَلَّی اللہُ عَلَیْہِ وَاٰلِہٖ وَسَلَّم فرمادیں کہ یہ دِن نہیں بلکہ رات ہے تو زبانِ مقدّس سے نکلنے کی دیر ہے، فوراً رات ہو جاتی ہے۔

## بے مثال طاقت بخش دی

ایک صحابی رَضِیَ اللہُ عَنْہُ ہوئے ہیں، اُن کا اصل نام کیا ہے؟ کسی کو نہیں پتا، علامہ ابنِ حجر رَحْمَۃُ اللہُ عَلَیْہِ نے ان کے نام کے متعلق 21 اقوال لکھے ہیں، یعنی اُن کے نام کے متعلق اتنا اِختلاف ہے، یہ اپنے لقب سے مشہور ہیں اور یہ لقب ان کو رسولِ اکرم صَلَّی اللہُ عَلَیْہِ وَاٰلِہٖ وَسَلَّم نے عطا فرمایا تھا، ان کو حُضُور صَلَّی اللہُ عَلَیْہِ وَاٰلِہٖ وَسَلَّم کا لقب اتنا پسند آگیا کہ اسی سے مشہور ہو گئے۔ وہ

1... بخاری، کتاب التوحید، باب قوله تعالى: ولقد سبقت كلمتنا... الخ، صفحہ: 1799، حدیث: 7454۔

لقب کیا ہے؟ لقب ہے: سَفِيْنَه۔ حضرت سَفِيْنَه رَضِيَ اللہُ عَنْہُ بڑے مشہور صحابی ہیں۔ ان کو یہ لقب کیوں ملا تھا؟ اس تعلق سے آپ خود فرماتے ہیں: ایک مرتبہ پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کہیں تشریف لے جا رہے تھے، صحابہ کرام رَضِيَ اللہُ عَنْہُم بھی ساتھ تھے، صحابہ کرام رَضِيَ اللہُ عَنْہُم کے پاس جو سامان تھا، وہ اٹھانے میں انہیں دُشواری ہو رہی تھی، رحم و کرم فرمانے والے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے جب یہ دیکھا تو مجھ سے فرمایا: اپنی چادر بچھاؤ! میں نے چادر بچھا دی۔ صحابہ کرام رَضِيَ اللہُ عَنْہُم سے فرمایا: سب اپنا سامان اس چادر پر رکھ دو! سب نے سامان رکھ دیا۔ اب وہ سارے سامان چادر میں باندھ کر میرے اوپر رکھ دیا گیا، آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: اِحْبِلْ، فَانْتَا سَفِيْنَه اِسے اٹھاؤ! بیشک تم سفینہ (یعنی کشتی) ہو۔<sup>(1)</sup> روایات میں ہے: اس واقعہ کے بعد حضرت سفینہ رَضِيَ اللہُ عَنْہُ کی یہ حالت تھی کہ ایک اونٹ کا بوجھ اکیلے اٹھا لیا کرتے تھے۔<sup>(2)</sup>

وہ زباں جس کو سب کُن کی کنجی کہیں | اس کی نافذ حکومت پہ لاکھوں سلام  
(حدائق بخشش، صفحہ: 302)

## کنویں کا پانی میٹھا ہو گیا

ایک مرتبہ پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم صحابہ کرام رَضِيَ اللہُ عَنْہُم کے ساتھ کہیں تشریف لے جا رہے تھے، راستے میں ایک جگہ ایک کنواں آیا، اُس کا پانی کڑوا تھا، آپ صَلَّی اللہُ عَلَیْہِ وَاٰلِہٖ وَسَلَّم نے پوچھا: اِس کا نام کیا ہے؟ کہا گیا: اس کا نام بَیْسَان ہے۔ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: بَلْ هُوَ نُعْمَانُ نہیں...!! بلکہ یہ نعمان ہے۔

1... مسند امام احمد، جلد: 9، صفحہ: 100، حدیث: 22556۔

2... شرح سنن ابی داؤد لابن رسلان، جلد: 15، صفحہ: 416، زیر حدیث: 3797۔

روایت میں ہے کہ آپ صَلَّی اللہُ عَلَیْہِ وَاٰلِہٖ وَسَلَّم کی زبان مبارک سے بس یہ نام نکلنے کی دُیر تھی، وہ کُنواں جس کا پانی پہلے کڑوا تھا، نام بدلنے سے میٹھا ہو گیا۔<sup>(1)</sup>

سُبْحٰنَ اللہ! یہ ہے کلامِ مصطفیٰ کی تاثیر...!! جو فرما دیتے ہیں، ویسا ہو جاتا ہے۔ یہاں غور کرنے کی بات ہے۔ سائنسی لحاظ سے پانی نمکین اور کڑوا اُس وقت ہوتا ہے، جب اس میں باہر سے کچھ چیزیں مل جاتی ہیں۔ پانی کا اَصْل فارمولا ہے:  $H^2O$  (ایچ، ٹو، آؤ) یعنی دو حصے ہائیڈروجن ہو اور ایک حصہ آکسیجن ہو تو پانی بن جاتا ہے، اب پانی جب بارش میں برستا ہے، زمین پر بہتا ہے، زمین کے نیچے چلا جاتا ہے تو اس میں اور چیزیں بھی شامل ہو جاتی ہیں، مثلاً سَوْدُیْمَ کَلَوْرَائیڈ، میگنیشیم، کیلشیم کاربونیٹ، پوٹاشیم وغیرہ معدنیات جب پانی میں ملتی ہیں تو پانی کا ذائقہ بدل جاتا ہے، پانی نمکین یا کڑوا ہو جاتا ہے، پیا نہیں جاتا، پھر ان معدنیات کو نکالنے کے لئے ہمارے ہاں لاکھوں کے پلانٹس لگائے جاتے ہیں، کئی قسم کے کیمیکلز ڈال کر، لاکھوں روپیہ خرچ کر کے، کتنا سارا ٹائم لگانے کے بعد پانی میں سے اضافی معدنیات نکالے جاتے ہیں، پھر بھی پانی کا وہ اَصْل ذائقہ واپس نہیں آتا۔ سوچنے کی بات ہے! ❀ کوئی پلانٹ نہیں لگایا گیا ❀ پانی کو چھانا بھی نہیں ❀ اُس میں لعاب (یعنی تھوک مبارک) بھی نہیں ڈالا گیا ❀ بس آپ صَلَّی اللہُ عَلَیْہِ وَاٰلِہٖ وَسَلَّم نے نام ہی بدلا ہے، اتنا کہنے ہی سے پانی میں شامل تمام اضافی معدنیات نکل بھی گئیں، پانی نکھر کر صاف بھی ہو گیا اور صاف بھی ایسا ہوا کہ اس کی حقیقت ہی بدل گئی، پہلے کڑوا تھا، اب میٹھا ہو گیا۔

جس سے کھاری کُنوئیں شیرِ جاں بنے | اُس زُلّالِ حَلّٰوَت پہ لاکھوں سلام

**وضاحت:** پیارے آقا صَلَّی اللہُ عَلَیْہِ وَاٰلِہٖ وَسَلَّم کے بچے ہوئے پانی سے نمکین پانی کے کنوئیں میٹھے ہو جاتے ہیں، جو آپ کے لبوں کو چھو گیا؛ اس میٹھے، خوش ذائقہ، نتھرے ہوئے پانی پر لاکھوں سلام ہوں۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## خواب کی بات بھی سچ ہو گئی

پیارے اسلامی بھائیو! کچھ جملے ہوتے ہیں، جنہیں ہم تکیہ کلام کہتے ہیں۔ یعنی یہ ایسے جملے ہوتے ہیں کہ بولتے ہوئے ہم ان کا معنی مُراد ہی نہیں لیتے، ان کے معنی کی طرف ہماری توجُّہ ہی نہیں ہوتی، بس یونہی بولنے کے طور پر بولتے ہیں، جیسے ماؤں کی عادت ہوتی ہے، کہتی ہیں: تیرا سٹینا ناس ہو۔ تیرا بیڑا تر جائے۔ اب سٹینا کیا ہوتا ہے؟ ناس کسے کہتے ہیں؟ یہ خود بولنے والوں کو بھی مَعلوم نہیں ہوتا، بیڑا ترنا کسے کہتے ہیں، شاید اس پر توجہ نہیں ہوتی، بس بولنے کے طور پر بول دیتے ہیں۔

ہمارے آقا صَلَّی اللہُ عَلَیْہِ وَاٰلِہٖ وَسَلَّم کی شان مبارک ہے کہ صُرف تکیہ کلام کے طور پر بھی جو ارشاد فرماتے ہیں، وہ بھی حق ہو جاتا ہے۔ فَہِیْمُ النَّعْصَر (یعنی زمانے کے بہت بڑے عالم) مفتی امین صاحب رَحْمۃُ اللہِ عَلَیْہِ لکھتے ہیں: ایک عالم صاحب تھے، وہ بیمار ہو گئے، بہت علاج کروایا مگر...!!

دَرْد بڑھتا گیا، جُوں جُوں دوا کی

اُن کا مرض بڑھتا ہی گیا، بڑھتا ہی گیا، یہاں تک کہ بستر کے ساتھ لگ گئے۔ ایک دِن ان کی قسمت جاگی، سوئے ہوئے تھے، خواب میں بیمار دلوں کے چمین، نانائے حسنین صَلَّی اللہُ عَلَیْہِ وَاٰلِہٖ وَسَلَّم تشریف لے آئے، عُلما تو علما ہوتے ہیں، کوئی بھی حالت ہو، عِلْم کے پیاسے ہی رہتے ہیں، ان

عالم صاحب کے خواب میں حضور صَلَّی اللہُ عَلَیْہِ وَاٰلِہٖ وَسَلَّم تشریف لائے تو انہوں نے خواب میں بھی علم ہی کی بات پوچھی، کسی حدیث شریف سے متعلق عرض کیا: یا رسول اللہ صَلَّی اللہُ عَلَیْہِ وَاٰلِہٖ وَسَلَّم! کیا یہ حدیث یوں ہے (جیسے میں عرض کر رہا ہوں)؟

اب ایسے موقع پر ہم عام طور پر کہہ دیا کرتے ہیں: اللہ تیرا بھلا کرے، یہ بات یوں نہیں بلکہ یوں ہے۔ تو آپ صَلَّی اللہُ عَلَیْہِ وَاٰلِہٖ وَسَلَّم نے خواب میں تشریف لا کر ایک سوال کا جواب دیتے ہوئے فرمایا: لا...!! عَافَاكَ اللہُ! اللہ پاک تمہیں عافیت بخشے، یہ حدیث یوں نہیں ہے۔

جب اُن عالم صاحب کی آنکھ کھلی تو کیا دیکھتے ہیں، وہ بیماری جو لاکھ علاج کے باوجود جاتی نہیں تھی، محبوب صَلَّی اللہُ عَلَیْہِ وَاٰلِہٖ وَسَلَّم کے فرمان کے صدقے بیماری جاچکی تھی، وہ عالم صاحب بالکل تندرست ہو چکے تھے۔<sup>(1)</sup>

سُبْحٰنَ اللہ! کیا شان ہے میرے آقا صَلَّی اللہُ عَلَیْہِ وَاٰلِہٖ وَسَلَّم کی...!! اس زبان پاک سے جو نکلتا ہے، ہو کر رہتا ہے، آپ صَلَّی اللہُ عَلَیْہِ وَاٰلِہٖ وَسَلَّم نے وصالِ ظاہری کے کئی سال بعد، بیداری میں نہیں بلکہ خواب میں تشریف لا کر، باقاعدہ دُعادی نہیں، بطور تکیہ کلام ایک جملہ ارشاد فرمایا، اس خواب میں بولے گئے تکیہ کلام کی یہ تاثیر ہے کہ جیسا فرمایا تھا، فوراً ویسا ہی ہو گیا۔

مَصْدَرِ حِکْمَت و آیات وہ مُبَارَک دَہَن | نَافِذِ جِس کی ہر بات وہ مُبَارَک دَہَن

جس کی فَرَاخِی سے سیراب اپنے پر ائے | چِشمِ آبِ حیات وہ مُبَارَک دَہَن

**وضاحت:** پیارے آقا صَلَّی اللہُ عَلَیْہِ وَاٰلِہٖ وَسَلَّم کا مُنہ شریف اللہ پاک کی آیات اور علم و حکمت کا مقام ہے، آپ کے مُنہ سے جو بات نکلتی ہے ہو کے رہتی ہے، اس مُبَارَک دَہَن سے کسی کو بھی کوئی چیز دینے سے منع نہیں کرتے، آپ کے مُنہ مُبَارَک سے نکلے الفاظ دوسروں

کے لئے آپ حیات کا کام کرتے ہیں۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## جوامع الکلم عطا کئے گئے

پیارے اسلامی بھائیو! کلامِ مصطفیٰ کا ایک یہ بھی معجزہ ہے کہ آپ صَلَّی اللہُ عَلَیْہِ وَاٰلِہٖ وَسَلَّم کو جَوَامِعُ النِّکَمِ عطا کئے گئے ہیں۔ جَوَامِعُ النِّکَمِ کا مطلب ہے: کم سے کم لفظوں میں بہت زیادہ مفہوم سمو دینا۔ جیسے کہتے ہیں: سمندر کو کوزے میں بند کر دینا۔ کوزا کتنا سا ہوتا ہے؟ چھوٹا سا۔ سمندر کتنا بڑا ہوتا ہے، یعنی سمندر کی طرح بہت زیادہ باتوں کو ایک چھوٹے سے جملے میں بیان کر دینا، اسے جَوَامِعُ النِّکَمِ کہا جاتا ہے۔ مسلم شریف میں حدیثِ پاک ہے۔ رسولِ اکرم، نورِ مجسم صَلَّی اللہُ عَلَیْہِ وَاٰلِہٖ وَسَلَّم نے فرمایا: مجھے انبیائے کرام علیہم السلام پر 6 باتوں میں فضیلت دی گئی، (ان میں سے دو باتیں یہ ہیں: (1): اُعْطِیْتُ جَوَامِعُ النِّکَمِ مجھے جَوَامِعُ النِّکَمِ کا معجزہ عطا کیا گیا (2): وَخُتِمَ بِنِ النَّبِیُّوْنَ اور میرے ذریعے سلسلہ نبوت ختم کر دیا گیا۔<sup>(1)</sup>

## عقیدہ ختم نبوت کی ایک دلیل

پیارے اسلامی بھائیو! جَوَامِعُ النِّکَمِ (یعنی کم لفظوں میں زیادہ باتیں بیان کر دینا)، یہ محبوبِ ذیشان صَلَّی اللہُ عَلَیْہِ وَاٰلِہٖ وَسَلَّم کا معجزہ ہے اور الحمد للہ! یہ معجزہ بھی اس بات کی دلیل ہے کہ آپ آخری نبی ہیں۔ پہلے جو انبیائے کرام علیہم السلام تشریف لاتے تھے، کسی خاص قوم کے نبی ہوتے تھے، اُن کی ہدایت کا زمانہ بھی خاص ہوتا تھا، پھر دوسرے نبی تشریف لے آتے تھے، ہمارے نبی، پیارے نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم چونکہ آخری نبی ہیں، آپ ساری



مخلوق کے نبی ہیں، قیامت تک آپ ہی کی ہدایات پر عمل ہوگا، یعنی آپ صَلَّی اللہُ عَلَیْہِ وَاٰلِہٖ وَسَلَّم نے قیامت تک آنے والے ہر دَور کے لئے ہر صدی کے لئے ہر طرح کے مُعاشرے کے لئے ہر ہر طبقے کے لئے اور ہر ایک کی زندگی کے ایک ایک لمحے کے لئے ہدایات دینی تھیں اور وقت کتنا تھا؟ 23 سال۔ لہذا اللہ پاک نے آپ کو جوامِعُ الکَلَم کا معجزہ عطا فرمایا، شان یہ ہے کہ آپ صَلَّی اللہُ عَلَیْہِ وَاٰلِہٖ وَسَلَّم مختصر لفظوں میں بات ارشاد فرماتے ہیں اور اس میں اتنے معانی، اتنے مفہوم بیان کر دیتے ہیں کہ قیامت تک آنے والوں کی ہدایت کے لئے کافی ہو جاتے ہیں۔

## قیامت تک کی خبریں دے دیں

مسلم شریف میں حدیث پاک ہے، حضرت ابو زید رَضِیَ اللہُ عَنْہُ فرماتے ہیں: ایک دِن رسولِ اکرم، نورِ مجسم صَلَّی اللہُ عَلَیْہِ وَاٰلِہٖ وَسَلَّم نے فجر کی نماز پڑھائی، پھر منبر پر تشریف لائے، خطبہ شروع فرمایا، آپ صَلَّی اللہُ عَلَیْہِ وَاٰلِہٖ وَسَلَّم بیان فرماتے رہے، فرماتے رہے، یہاں تک کہ ظہر کا وقت ہو گیا، آپ منبر سے نیچے تشریف لائے، ظہر کی نماز ادا کی، پھر خطبہ شروع فرمادیا، یہاں تک کہ عصر کا وقت ہو گیا، آپ نیچے تشریف لائے، عصر کی نماز ادا کی، پھر خطبہ شروع فرمایا، یہاں تک کہ مغرب کا وقت ہو گیا، پس جو کچھ پہلے ہو چکا تھا اور جو قیامت تک ہونا تھا، اُس دِن آپ صَلَّی اللہُ عَلَیْہِ وَاٰلِہٖ وَسَلَّم نے سب کچھ بیان فرمادیا۔<sup>(1)</sup>

صحابہ فرماتے ہیں: اس دِن کے بعد سے یہ حالت تھی، ہم کسی واقعہ کو دیکھتے تو یوں لگتا جیسے یہ واقعہ پہلے بھی ہوا ہے، جب ذہن پر ذرا زور دیتے تو یاد آتا کہ یہ تو وہی بات ہے جو اس

دِنِ آپ صَلَّی اللہُ عَلَیْہِ وَاٰلِہٖ وَسَلَّم نے بتادی تھی۔<sup>(1)</sup>

سُبْحَنَ اللہ! اس حدیثِ پاک میں ایک تو پیارے آقا، مکی مدنی مصطفےٰ صَلَّی اللہُ عَلَیْہِ وَاٰلِہٖ وَسَلَّم کے عِلْمِ غیب کا بیان ہے کہ آپ صَلَّی اللہُ عَلَیْہِ وَاٰلِہٖ وَسَلَّم قیامت تک کی خبریں جانتے ہیں۔ پھر یہ غور فرمائیے کہ صرف ایک صدی کی تاریخ لکھنی ہو تو سینکڑوں صفحات لگتے ہیں۔ علامہ ذہبی رحمۃ اللہ علیہ کی کتاب ہے: تَارِیْخُ الْاِسْلَام۔ اس میں آپ نے صرف 7 صدیوں کے اہم اہم واقعات کو ذکر کیا ہے۔ 15 جلدوں کی کتاب ہے اور ایک ایک جلد کے صفحات 500 سے زیادہ ہیں۔ کوئی پڑھنے میں چاہے کتنا ہی ماہر ہو، ان 7 صدیوں کی تاریخ کو ایک دِن میں پڑھ نہیں سکے گا مگر قربان جاییے! یہ کلام مصطفےٰ صَلَّی اللہُ عَلَیْہِ وَاٰلِہٖ وَسَلَّم کی شان ہے، قیامت تک آنے والی کئی صدیوں کی خبریں... وہ بھی صرف اہم اہم واقعات نہیں بلکہ تفصیلی خبریں آپ صَلَّی اللہُ عَلَیْہِ وَاٰلِہٖ وَسَلَّم نے صرف ایک دِن میں ارشاد فرمادیں۔ یہ ہے جَوَامِعُ الْحِکْم کی شان...!! اسی لئے تو ہم کہتے ہیں:

میں نثار تیرے کلام پر، ملی یوں تو کس کو زباں نہیں  
وہ سُخْن ہے جس میں سُخْن نہ ہو، وہ بیاں ہے جس کا بیاں نہیں

(حدائقِ بخشش، صفحہ: 107)

بس اللہ پاک ہمیں پیارے آقا، مکی مدنی مصطفےٰ صَلَّی اللہُ عَلَیْہِ وَاٰلِہٖ وَسَلَّم کی سچی پکی غلامی، سچا عشق اور سنتوں کا دیوانہ بننے کی توفیق نصیب فرمادے۔

اٰمِیْن بِجَاہِ خَاتَمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم

## گفتگو کے آداب کتاب کی ترغیب

شیخ طریقت، امیر اہلسنت مولانا محمد الیاس عطار قادری دَامَتْ بَرَکَاتُہُمُ الْعَالِیَہ کی بہت پیاری کتاب ہے: گفتگو کے آداب۔ یہ فیضانِ سنت جلد 3 کا ایک حصہ ہے ﴿ہمارے پیارے آقا صَلَّی اللہُ عَلَیْہِ وَاٰلِہٖ وَسَلَّم کا گفتگو فرمانے کا انداز کیسا تھا؟﴾ گفتگو کے تعلق سے سنتیں کیا ہیں؟ ﴿اس کے آداب کیا ہیں؟﴾ زبان کا درست استعمال کیسے کرنا ہے؟ ﴿اس کے غلط استعمال کے نقصانات کیا کیا ہوتے ہیں؟ وغیرہ بہت ساری دینی معلومات اس میں شامل ہیں۔ اس کتاب کو مکتبۃ المدینہ سے طلب فرمائیے! خود بھی پڑھیے! اور دوسروں کو اس کی ترغیب بھی ضرور دلائیے!

## نیک عمل نمبر 17 کی ترغیب

پیارے اسلامی بھائیو! اچھی گفتگو سیکھنے کے لیے ایک اچھی صحبت اور اچھا ماحول ضروری ہے الحمد للہ! اس پُر فتن دور میں عاشقانِ رسول کی دینی تنظیم دعوتِ اسلامی کا دینی ماحول اللہ پاک کی بڑی نعمت ہے، الحمد للہ! دعوتِ اسلامی کے دینی ماحول میں نیک نمازی بنانے کے ساتھ ساتھ اچھے اخلاق بھی سکھائے جاتے ہیں۔ آپ بھی دعوتِ اسلامی کے دینی ماحول سے وابستہ ہو جائیے، 12 دینی کاموں میں بھی خوب بڑھ چڑھ کر حصہ لیجئے! اِنْ شَاءَ اللہُ الْکَرِیْم! دین و دنیا کی بے شمار بھلائیاں نصیب ہوں گی۔ شیخ طریقت امیر اہلسنت دامت برکاتہم العالیہ کے عطا کردہ ”72 نیک اعمال“ میں سے ایک نیک عمل نمبر 17 یہ ہے کہ ”کیا آج آپ نے گھر اور باہر ہر چھوٹے بڑے سے اچھے انداز یعنی آپ جناب اور جی جی کہہ کر گفتگو کی؟ یہ ایسا نیک عمل ہے جس پر عمل کی برکت سے نہ صرف ہمارے گفتگو کرنے کا انداز بہتر ہوگا بلکہ

ہمارے اخلاق بھی اچھے ہوں گے کیونکہ ہر ایک سے آپ جناب سے بات کرنا اچھے اخلاق میں سے ہے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیارے اسلامی بھائیو! بیان کو اختتام کی طرف لاتے ہوئے سُنّت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّی اللہُ عَلَیْہِ وَاٰلِہٖ وَسَلَّم نے فرمایا: مَنْ أَحَبَّ سُنَّتِی فَقَدْ أَحَبَّنِیْ وَمَنْ أَحَبَّنِیْ کَانَ مَعِیْ فِی الْجَنَّةِ جس نے میری سُنّت سے مُحَبّت کی اس نے مجھ سے مُحَبّت کی اور جس نے مجھ سے مُحَبّت کی وہ جنت میں میرے ساتھ ہو گا۔<sup>(1)</sup>

## بات چیت کرنے کی سنتیں اور آداب

فرمانِ آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم: جب تم کسی بندے کو دیکھو کہ اسے دُنیا سے بے رغبتی اور کم بولنے کی نعمت عطا کی گئی ہے تو اس کی قربت و صحبت اختیار کرو کیونکہ اسے حکمت دی جاتی ہے۔<sup>(2)</sup>

اے عاشقانِ رسول! ✨ مسکرا کر اور خندہ پیشانی سے بات چیت کیجئے ✨ مسلمانوں کی دل جوئی کی نیت سے چھوٹوں کے ساتھ شفقت بھرا اور بڑوں کے ساتھ ادب والا لہجہ رکھئے، اِنْ شَاءَ اللہُ الْکَرِیْم! ثواب بھی ملے گا اور چھوٹے بڑے سب آپ کی عِزّت کریں گے ✨ چلا چلا کر بات کرنا سُنّت نہیں ✨ اچھی اچھی نیتوں کے ساتھ چھوٹے بچوں سے بھی آپ جناب سے گفتگو کی

عادت بنائیے، آپ کے اخلاق بھی اِنْ شَاءَ اللّٰهُ الْكَرِيم! عمدہ ہوں گے اور بچے بھی آداب سیکھیں گے ❀ بات چیت کرتے وقت پردے کی جگہ ہاتھ لگانا، انگلیوں کے ذریعے بدن کا میل چھڑانا، دوسروں کے سامنے بار بار ناک کو چھونایا ناک یا کان میں انگلی ڈالنا، تھوکتے رہنا اچھی بات نہیں، اس سے دوسرے کو گھن آتی ہے ❀ جب تک دوسرا بات کر رہا ہو، اطمینان سے سنئے، اس کی بات کاٹ کر اپنی بات شروع کر دینا سُنّت نہیں۔

### ❀ اعلان ❀

بات چیت کرنے کی بقیہ سنتیں اور آداب تربیتی حلقوں میں بیان کیے جائیں گے لہذا ان کو جاننے کیلئے تربیتی حلقوں میں ضرور شرکت کیجئے۔

### ❀ یاد دہانی ❀

**دو فرامین مصطفیٰ صَلَّی اللّٰهُ عَلَیْہِ وَاٰلِہٖ وَسَلَّم:** (1) اللہ پاک ہر شب جمعہ (یعنی جمعرات اور جمعہ کی درمیانی رات) ابتداء سے آخر تک آسمان دنیا کی طرف خاص تجلی فرماتا ہے اور فرشتے کو حکم دیتا ہے جو یہ اعلان کرتا ہے، ہے کوئی مانگنے والا؟ میں اسے دوں، ہے کوئی توبہ کرنے والا؟ میں اس کی توبہ قبول کروں، ہے کوئی مغفرت چاہنے والا؟ میں اسے بخش دوں۔ (2) (1) جو شخص جمعہ کے دن نماز فجر سے پہلے تین بار ”اَسْتَغْفِرُ اللّٰہَ الَّذِیْ لَا اِلٰہَ اِلَّا ہُوَ وَ اَتُوبُ اِلَیْہِ“ پڑھے اس کے گناہ بخش دیئے جائیں گے اگرچہ سمندر کی جھاگ سے زیادہ ہوں۔ (2)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

## دعوتِ اسلامی کے ہفتہ وار سنتوں بھرے اجتماع میں پڑھے جانے والے 6 دُرود پاک اور 2 دعائیں

### ﴿1﴾ شبِ جمعہ کا دُرود

اَللّٰهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْاُمِّيِّ

الْحَبِيْبِ الْعَالِي الْقَدْرِ الْعَظِيْمِ الْجَاءِ وَعَلَى اٰلِهِ وَصَحْبِهِ وَسَلِّمْ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) اس دُرود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّی اللہُ عَلَیْہِ وَاٰلِہٖ وَسَلَّم کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللہُ عَلَیْہِ وَاٰلِہٖ وَسَلَّم اُسے قبر میں اپنے رحمت بھرے ہاتھوں سے اُتار رہے ہیں۔<sup>(1)</sup>

### ﴿2﴾ تمام گناہ مُعاف

اَللّٰهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى اٰلِهِ وَسَلِّمْ

حضرت انس رَضِیَ اللہُ عَنْہُ سے روایت ہے کہ تاجدارِ مدینہ صَلَّی اللہُ عَلَیْہِ وَاٰلِہٖ وَسَلَّم نے فرمایا: جو شخص یہ دُرود پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔<sup>(2)</sup>

1... افضل الصلوات علی سید السادات، الصلاة السادسة والخمسون، ص ۵۱ ملخصاً

2... افضل الصلوات علی سید السادات، الصلاة الحادية عشرة، ص ۶۵

### ﴿3﴾ رُحمت کے ستر دروازے

صَلَّى اللّٰهُ عَلَى مُحَمَّدٍ

جو یہ دُرُود پاک پڑھتا ہے تو اُس پر رُحمت کے 70 دروازے کھول دیئے جاتے ہیں۔<sup>(1)</sup>

### ﴿4﴾ چھ لاکھ دُرُود شریف کا ثواب

اللّٰهُمَّ صَلِّ عَلَى سَيِّدِنَا مُحَمَّدٍ عَدَدَ مَا فِي عِلْمِ اللّٰهِ صَلَاةً دَائِمَةً بِدَوَامِ مُلْكِ اللّٰهِ  
حضرت اُحمد صاوِي رَحْمَةُ اللّٰهِ عَلَيْهِ بَعْضُ بُزُرْگوں سے نقل کرتے ہیں: اِس دُرُود شریف کو  
ایک بار پڑھنے سے چھ لاکھ دُرُود شریف پڑھنے کا ثواب حاصل ہوتا ہے۔<sup>(2)</sup>

### ﴿5﴾ قُرْبِ مُصْطَفٰی صَلَّی اللّٰهُ عَلَيْهِ وَاٰلِهٖ وَسَلَّم

اللّٰهُمَّ صَلِّ عَلَى مُحَمَّدٍ كَمَا تُحِبُّ وَتَرْضٰی لَهُ

ایک دن ایک شخص آیا تو حُضُورِ اَنُور صَلَّی اللّٰهُ عَلَيْهِ وَاٰلِهٖ وَسَلَّم نے اُسے اپنے اور صِدِّیقِ اکبر رَضِيَ اللّٰهُ  
عَنْهُ کے درمیان بٹھا لیا۔ اِس سے صحابہ کرام رَضِيَ اللّٰهُ عَنْهُمْ کو حیرت ہوئی کہ یہ کون بڑے  
مرتبے والا ہے! جب وہ چلا گیا تو سرکار صَلَّی اللّٰهُ عَلَيْهِ وَاٰلِهٖ وَسَلَّم نے فرمایا: یہ جب مجھ پر دُرُود پاک  
پڑھتا ہے تو یوں پڑھتا ہے۔<sup>(3)</sup>

1... القول البديع، الباب الثاني، ص ۲۷۷

2... افضل الصلوات على سيد السادات، الصلاة الثانية والخمسون، ص ۱۴۹

3... القول البديع، الباب الاول، ص ۱۲۵

## ﴿6﴾ دُرُودِ شَفَاعَت

اَللّٰهُمَّ صَلِّ عَلٰی مُحَمَّدٍ وَاٰتِلِهِ الْبَقْعَدَ الْبَقْرَبِ عِنْدَكَ يَوْمَ الْقِيَامَةِ  
 شافعِ اُمَمٍ صَلَّيَ اللّٰهُ عَلَيْهِ وَاٰلِهٖ وَسَلَّم کا فرمانِ مُعَظَم ہے: جو شخص یوں دُرُودِ پاک پڑھے، اُس  
 کے لیے میری شفاعت واجب ہو جاتی ہے۔<sup>(1)</sup>

## ﴿1﴾ ایک ہزار دن کی نیکیاں

جَزَى اللّٰهُ عَنْكَ مُحَمَّدًا مَا هُوَ اَهْلُهُ

حضرت ابن عباس رَضِيَ اللّٰهُ عَنْهُمَا سے روایت ہے کہ سرکارِ مدینہ صَلَّيَ اللّٰهُ عَلَيْهِ وَاٰلِهٖ وَسَلَّم نے  
 فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔<sup>(2)</sup>

## ﴿2﴾ گویا شبِ قدر حاصل کر لی

فرمانِ مُصْطَفٰی صَلَّيَ اللّٰهُ عَلَيْهِ وَاٰلِهٖ وَسَلَّم: جس نے اس دُعا کو 3 مرتبہ پڑھا تو گویا اُس نے  
 شَبِ قَدْر حاصل کر لی۔<sup>(3)</sup>

لَا اِلٰهَ اِلَّا اللّٰهُ الْاَحَدُ الْكَرِيْمُ، سُبْحَنَ اللّٰهِ رَبِّ السَّمٰوٰتِ السَّبْعِ وَرَبِّ الْعَرْشِ الْعَظِيْمِ  
 (حلم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں اور  
 عظمت والے عرشِ کارِ ب)

صَلُّوْا عَلٰی الْحَبِيْب! صَلَّيَ اللّٰهُ عَلٰی مُحَمَّدٍ



1... الترغيب والترهيب ج 2 ص 329، حديث 31

2... مجمع الزوائد، كتاب الادعية، باب في كيفية الصلاة... الخ، 10/53، حديث: 305

3... تاريخ ابن عساکر، 19/155، حديث: 315



ہفتہ وار اجتماع کے حلقوں کا شیڈول، 10 ستمبر 2026ء

(1): سنتیں اور آداب سیکھنا: 5 منٹ، (2): دعا یاد کرنا: 5 منٹ، (3): جائزہ: 5 منٹ، کل دورانیہ 15 منٹ

## بات چیت کرنے کی بقیہ سنتیں اور آداب

❖ بات چیت کرتے ہوئے بلکہ کسی بھی حالت میں قہقہہ نہ لگائیے کہ سرکارِ مدینہ، راحتِ قلب و سینہ صَلَّی اللہُ عَلَیْہِ وَاٰلِہٖ وَسَلَّم نے کبھی قہقہہ نہیں لگایا ❖ بدزبانی اور بے حیائی کی باتوں سے ہر وقت پرہیز کیجئے، گالی گلوچ سے بچتے رہئے اور یاد رکھئے کہ کسی مسلمان کو بلا اجازتِ شرعی گالی دینا حرام قطعی ہے اور بے حیائی کی بات کرنے والے پر جنتِ حرام ہے۔ پیارے آقا، مدینے والے مصطفیٰ صَلَّی اللہُ عَلَیْہِ وَاٰلِہٖ وَسَلَّم نے فرمایا: اس شخص پر جنتِ حرام ہے جو فحش گوئی سے کام لیتا ہے۔ فحش بات کا معنی ہے: اَلتَّغْبِیْزُ عَنِ الْاُمُوْر اَلْمُسْتَقْبَحَةِ بِالْعِبَارَاتِ الصَّرِیْحَةِ یعنی شرمناک اُمور (مثلاً گندے اور بُرے معاملات) کا کھلے الفاظ میں تذکرہ کرنا۔<sup>(1)</sup>

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## دیدارِ مصطفیٰ کی دُعا

دُعوتِ اسلامی کے ہفتہ وار سنتوں بھرے اجتماع کے حلقوں میں اس بار شیڈول کے مطابق ”دیدارِ مصطفیٰ کی دُعا“ یاد کروائی جائے گی۔

پیارے اسلامی بھائیو! دیدارِ مصطفیٰ کے لئے کثرت کے ساتھ درود و سلام کے نورانی گلدستے بارگاہِ مصطفویٰ میں پیش کیجئے۔ آئیے چند بار ہم درود شریف پڑھ لیتے ہیں:

جَزَى اللّٰهُ عَنْكَ مُحَمَّدًا مَا هُوَ أَهْلُهُ

(خزینہ رحمت، ص 99)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

☆ اجتماعی جائزے کا طریقہ (72 نیک اعمال)

فرمانِ مُصْطَفٰی صَلَّی اللّٰهُ عَلَیْہِ وَاٰلِہٖ وَسَلَّم: (آخرت کے معاملے میں) گھڑی بھر غور و فکر کرنا 60 سال کی عبادت سے بہتر ہے۔<sup>(1)</sup>

آئیے! نیک اعمال کا رسالہ پُر کرنے سے پہلے ”اچھی اچھی نیتیں“ کر لیجئے۔

- (1) رضائے الہی کے لئے خود بھی نیک اعمال کے رسالے سے اپنا جائزہ لوں گا اور دوسروں کو بھی ترغیب دوں گا۔ (2) جن نیک اعمال پر عمل ہو اُن پر اللہ پاک کی حمد (یعنی شکر) بجالاؤں گا۔ (3) جن پر عمل نہ ہو سکا اُن پر افسوس اور آئندہ عمل کرنے کی کوشش کروں گا۔ (4) گناہوں سے بچانے والے کسی نیک عمل پر خدا نخواستہ عمل نہ ہوا تو توبہ و استغفار کے ساتھ ساتھ آئندہ گناہ نہ کرنے کا عہد کروں گا۔ (5) بلا ضرورت اپنی نیکیوں (مثلاً فُلاں فُلاں یا اتنے اتنے نیک اعمال پر عمل ہے) کا اظہار نہیں کروں گا۔ (6) جن نیک اعمال پر بعد میں عمل ہو سکتا ہے (مثلاً آج 313 بار درود شریف نہیں پڑھے) تو بعد میں یا کل عمل کر لوں گا۔ (7) نیک اعمال کا رسالہ پُر کرنے کے اصل مقصد (مثلاً خوفِ خدا، تقویٰ، اخلاقیات کی درستی، دینی کاموں میں ترقی وغیرہ) کو حاصل کرنے کی کوشش کروں گا۔ (8) کل بھی نیک اعمال کا رسالہ پُر کروں گا (یعنی اعمال کا جائزہ لوں گا)۔ (9) رسمی خانہ پُری نہیں بلکہ جائزے کے ساتھ نیک اعمال کا رسالہ پُر کروں گا۔
- آج جن جن نیک اعمال پر عمل کی سعادت پائی، نیچے دیئے گئے خانوں میں صحیح (یعنی اَلْثَّارِ اِث) کا نشان اور عمل نہ ہونے کی صورت میں (0) کا نشان لگائیے۔

توجہ: اپنے ہی رسالے پر نگاہ رکھتے ہوئے جائزہ لیجیے۔

### یومیہ 56 نیک اعمال:

- (1) اچھی اچھی نیتیں کیں؟ (2) پانچوں نمازیں باجماعت ادا کیں؟ (3) ہر نماز سے قبل نماز کی دعوت دی؟ (4) رات میں سورۃ الملک پڑھ یا سن لی؟ (5) ہر نماز کے بعد آیۃ الکرسی، تسبیح فاطمہ، سورۃ الاخلاص پڑھی؟ (6) کثرُ الایمان سے تین آیات یا صراط الیمان سے دو صفحات ترجمہ اور تفسیر پڑھ یا سن لئے؟ (7) شجرے کے اوراق پڑھے؟ (8) 313 بار دُرود شریف پڑھے؟ (9) آنکھوں کو گناہوں سے بچایا؟ (10) کانوں کو گناہوں سے بچایا؟ (11) فضول نظری سے بچتے ہوئے نگاہیں نیچی رکھیں؟ (12) 12 منٹ مکتبۃ المدینہ کی اصلاحی کتاب پڑھی؟ (13) اذان و اقامت کا جواب دیا؟ (14) غُصے کا علاج کیا؟ (15) اپنا جائزہ لیا؟ (16) اپنے نگران کی اطاعت کی؟ (17) آپ اور جی کہہ کر بات کی؟ (18) مدرسۃ المدینہ (بالغان) میں پڑھایا پڑھایا؟ (19) عشا کی جماعت سے دو گھنٹے میں گھر پہنچ گئے؟ (20) دو گھنٹے دینی کاموں پر صرف کئے؟ (21) فجر کے لئے جگایا؟ (22) دوسروں کے گھروں میں جھانکنے سے بچے؟ (23) گھر درس ہوا؟ (24) مسجد درسدیا یا سنا؟ (25) سنت کے مطابق لباس پہنا؟ (26) زلفیں رکھنے کی سنت پر عمل ہے؟ (27) ایک مُشت داڑھی ہے؟ (28) گناہ ہونے کی صورت میں فوراً توبہ کی؟ (29) سنت کے مطابق کھانا کھایا؟ (30) مسلمانوں کو سلام کیا؟ (31) کچھ نہ کچھ سنتوں پر عمل کیا؟ (32) ظہر کی سنت قبلہ فرض سے پہلے ادا کیں؟ (33) تَجَدُّدُ یَا صِلُوْهُ اللّٰیْل پڑھی؟ (34) اذائین یا اشراق و چاشت پڑھیں؟ (35) عصر یا عشا کی سنت قبلہ پڑھیں؟ (36) 12 دینی کام میں سے ایک دینی کام کی ترغیب دلائی؟ (37) دوسروں سے مانگ کر چیزیں تو استعمال نہیں کی؟ (38) جھوٹ، غیبت اور بُخلی سے بچے؟ (39) کچھ نہ کچھ وقت ”دعوت اسلامی کا چینل“ دیکھا؟ (40) ذاتی دوستی تو نہیں کی؟ (41) وقت پر قرض ادا کر دیا؟ (42) عاجزی کے ایسے الفاظ تو نہیں بولے جن کی تائید دل نہ کرے؟ (43) صفائی اور سلیقہ کا خیال رکھا؟ (44) مسلمانوں کے عیوب کی پردہ پوشی کی؟ (45) تفسیر سننے سنانے کے حلقے میں شرکت کی؟ (46) کچھ نہ کچھ جائز کام سے پہلے بِسْمِ اللّٰہ پڑھی؟ (47) ایریا درس دیا، یا سنا؟ (48) والدین اور پیر و مرشد کو ایصالِ ثواب کیا؟ (49) اسراف سے بچے؟ (50) ٹریفک قوانین کی پابندی کی؟ (51) تنظیمی طریقہ کار کے مطابق مسئلہ حل کیا؟ (52) زبان کے گناہوں سے بچے؟ (53) فضول باتوں سے بچے؟ (54) مذاق مسخری، طنز، دل آزاری اور قہقہہ لگانے سے بچے؟ (55) عمامہ شریف باندھا؟ (56) ماں باپ کا ادب کیا؟

## قل مدینہ کارکردگی

☆ لکھ کر گفتگو 12 مرتبہ ☆ اشارے سے گفتگو 12 مرتبہ ☆ نگاہیں گاڑے بغیر گفتگو 12 مرتبہ

### ہفتہ وار 9 نیک اعمال

(57) اسلامی بہنوں کے ہفتہ وار اجتماع میں کسی نہ کسی اسلامی بہن کو گھر سے بھیجا؟ (58) ہفتہ وار مدنی مذاکرہ دیکھا یا سنا؟ (59) ہفتہ وار اجتماع میں اوّل تا آخر شرکت ہوئی؟ (60) ایک دن راہِ خدا میں دیا؟ (61) مریض یا ڈکھیارے کی عیادت یا غنّواری اور کسی کے انتقال پر تعزیت کی؟ (62) ہفتے میں کسی بھی دن روزہ رکھا؟ (63) ہفتہ وار رسالہ پڑھ یا سنا؟ (64) علاقائی دورہ کیا؟ (65) پہلے آنے والے اور اب نہ آنے والے اسلامی بھائیوں کو دینی ماحول سے وابستہ کیا؟

### دعائے امیرِ اہل سنت

یا اللہ پاک! جو کوئی سچے دل سے نیک اعمال پر عمل کرے، روزانہ جائزہ لے کر رسالہ پُر کرے اور ہر اسلامی ماہ کی پہلی تاریخ کو اپنے ذمہ دار کو جمع کروادیا کرے، اُس کو اس سے پہلے موت نہ دینا جب تک یہ کلمہ نہ پڑھ لے۔ اٰمِیْن بِجَاہِ النَّبِیِّ الْاَمِیْن صَلَّی اللہُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْب! صَلَّی اللہُ عَلَی مُحَمَّد